
Gautamamaharshikritam Shiva Stotram

गौतममहर्षिकृतं शिवस्तोत्रम्

Document Information



Text title : Gautamamaharshikritam Shiva Stotram

File name : gautamamaharShikRRitaMshivastotram.itx

Category : shiva, brahmapurANa, stotra

Location : doc_shiva

Proofread by : PSA Easwaran

Description/comments : brahmapurANa | adhyAya 75/4-24||

Latest update : September 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 29, 2024

sanskritdocuments.org

गौतममहर्षिकृतं शिवस्तोत्रम्



गौतम उवाच ।

भोगार्थिनां भोगमभीप्सितं च दातुं महान्त्यष्टवर्षी धत्ते ।
सोमो जनानां गुणवन्ति नित्यं देवं महादेवमिति स्तुवन्ति ॥ ४ ॥

कर्तुं स्वकीयैर्विषयैः सुखानि भर्तुं समस्तं सचराचरं च ।
सम्पत्तये ह्यस्य विवृद्धये च महीमयं रूपमितीश्वरस्य ॥ ५ ॥

सृष्टेः स्थितेः संहरणाय भूमेराधारमाधातुमपां स्वरूपम् ।
भेजे शिवः शान्ततनुर्जनानां सुखाय धर्माय जगत्प्रतिष्ठितम् ॥ ६ ॥

कालव्यवस्थाममृतस्रवं च जीवस्थितिं सृष्टिमथो विनाशनम् ।
मुदं प्रजानां सुखमुन्नतिं च चक्रेऽर्कचन्द्राग्निमयं शरीरम् ॥ ७ ॥

वृद्धिं गतिं शक्तिमथाक्षराणि जीवव्यवस्थां मुदमप्यनेकाम् ।
स्रष्टुं कृतं वायुरितीशरूपं त्वं वोत्सि नूनं भगवन्भवन्तम् ॥ ८ ॥

भेदैर्विना नैव कृतिर्न धर्मो नात्मीयमन्यन्न दिशोऽन्तरिक्षम् ।
द्यावापृथिव्यौ न च भुक्तिमुक्ती तस्मादिदं व्योमवपुस्तवेश ॥ ९ ॥

धर्मं व्यवस्थापयितुं व्यवस्य ऋक्सामशास्त्राणि यजुश्च शाखाः ।
लोके च गाथाः स्मृतयः पुराणमित्यादिशब्दात्मकतामुपैति ॥ १० ॥

यथा क्रतुर्यान्यपि साधनानि ऋत्विक्प्रदेशं फलदेशकालाः ।
त्वमेव शम्भो परमार्थतत्त्वं वदन्ति यज्ञाङ्गमयं वपुस्ते ॥ ११ ॥

कर्ता प्रदाता प्रतिभूः प्रदानं सर्वज्ञसाक्षी पुरुषः परश्च ।
प्रत्यात्मभूतः परमार्थरूपस्त्वमेव सर्वं किमु वाग्विलासैः ॥ १२ ॥

न वेदशास्त्रैर्गुरुभिः प्रदिष्टो न नासि बुद्ध्यादिभिरप्रघृष्यः ।
अजोऽप्रमेयः शिवशब्दवाच्यस्त्वमस्ति(मेव)सत्यं भगवन्नमस्ते ॥ १३ ॥

आत्मैकतां स्वप्रकृतिं कदाचिदैक्षच्छिवः सम्पदियं ममेति ।

पृथक्तदैवाभवदप्रतर्क्याचिन्त्यप्रभावो बहुविश्वमूर्तिः ॥ १४ ॥
 भावोऽभिवृद्धा च भवे भवे च स्वकारणं कारणमास्थिता च ।
 नित्या शिवा सर्वसुलक्षणा वा विलक्षणा विश्वकरस्य शक्तिः ॥ १५ ॥
 उत्पादनं संस्थितिरन्नवृद्धिलयाः सतां यत्र सनातनास्ते ।
 एकैव मूर्तिर्न समस्ति किञ्चिदसाध्यमस्या दयिता हरस्य ॥ १६ ॥
 यदर्थमन्नानि धनानि जीवा यच्छन्ति कुर्वन्ति तपांसि धर्मान् ।
 साऽपीयमम्बा जगतो जनित्री प्रिया तु सोमस्य महासुकीर्तिः ॥ १७ ॥
 यदीक्षितं काङ्क्षति वासवोऽपि यन्नामतो मङ्गलमाप्नुयाच्च ।
 या व्याप्य विश्वं विमलीकरोति सोमा सदा सोमसमानरूपा ॥ १८ ॥
 ब्रह्मादिजीवस्य चराचरस्य बुद्ध्यक्षिचैतन्यमनःसुखानि ।
 यस्याः प्रसादात्फलवन्ति नित्यं वागीश्वरी लोकगुरोः सुरम्या ॥ १९ ॥
 चतुर्मुखस्यापि मनो मलीनं किमन्यजन्तोरिति चिन्त्य माता ।
 गङ्गाऽवतारं विविधैरुपायैः सर्वं जगत्पावयितुं चकार ॥ २० ॥
 श्रुतीः समालक्ष्य हरप्रभुत्वं विश्वस्य लोकः सकलैः प्रमाणैः ।
 कृत्वा च धर्मान्बुभुजे च भोगान्विभूतिरेषा तु सदाशिवस्य ॥ २१ ॥
 कार्यक्रियाकारकसाधनानां वेदोदितानामथ लौकिकानाम् ।
 यत्साध्यमुत्कृष्टतमं प्रियं च प्रोक्ता च सा सिद्धिरनादिकर्तुः ॥ २२ ॥
 ध्यात्वा वरं ब्रह्म परं प्रधानं यत्सारभूतं यदुपासितव्यम् ।
 यत्प्राप्य मुक्ता न पुनर्भवन्ति सद्योगिनो मुक्तिरुमापतिः सः ॥ २३ ॥
 यथा यथा शम्भुरमेयमायारूपाणि धत्ते जगतो हिताय ।
 तद्योगयोग्यानि तथैव धत्से पतिव्रतात्वं त्वयि मातरेवम् ॥ २४ ॥
 इति ब्रह्मपुराणे पञ्चसप्ततितमाध्यायान्तर्गतं
 गौतममहर्षिकृतं शिवस्तोत्रं समाप्तम् ।

ब्रह्मपुराण । अध्याय ७५/४-२४ ॥

brahmapurANa . adhyAya 75/4-24..

Proofread by PSA Easwaran

Gautamamaharshikritam Shiva Stotram

pdf was typeset on September 29, 2024

Please send corrections to sanskrit@cheerful.com

